

ओवरब्रिज निर्माण के लिए 10 गांवों का रास्ता बंद

बिना कोई पूर्व सूचना के 2 दिन के लिए बंद किया मुड़ियाखेड़ा रेलवे फाटक

अदनान खान, नवभारत
सलामतपुर, 29 जनवरी. सांची जनपद के मुड़ियाखेड़ा रेलवे गेट पर बन रहे ओवरब्रिज निर्माण के दौरान निर्माण एजेंसी की लापरवाही खुलकर सामने आ रही है. एजेंसी द्वारा यहां डाइवर्ट मार्ग नहीं बनाया गया है, और जो दस गांवों का रास्ता था उसे भी बिना कोई पूर्व सूचना के दो दिन के लिए बंद कर दिया गया है.

फाटक बंद होने से हजारों ग्रामीणों के छोटे या बड़े कोई भी वाहन नहीं निकल पा रहे हैं. यहां से ग्रामीणों को पैदल ही निकलना पड़ रहा है. इस वजह से लोगों को भारी परेशानी का सामना करना पड़ रहा है. गुरुवार को फाटक बंद होने से कई वाहन दोनों ओर फंस गए. ग्रामीणों का कहना है कि यह स्थिति रोज देखने को मिलती है, लेकिन निर्माण एजेंसी और प्रशासन की ओर से कोई कार्रवाई



नहीं की जा रही है. सांची जनपद के गांव मुड़ियाखेड़ा में रेलवे गेट पर ओवर ब्रिज का काम शुरू हुए काफी समय हो गया है. निर्माण पूरा होने के बाद इन मार्गों पर पड़ने वाले दर्जनों गांवों के ग्रामीणों को बड़ी राहत मिलेगी. लेकिन अभी तो ब्रिज कंप्लीट भी नहीं हुआ और

लोगों की परेशानियां शुरू हो गई. बता दें कि भोपाल बीना तीसरी रेलवे ट्रैक के बाद ट्रेनों की संख्या के साथ उनके फेरे भी बढ़ गए हैं. कई बार रेलवे क्रॉसिंग बंद करनी पड़ती है. कभी-कभी तो तीनों ट्रैक पर पर ट्रेन आने के कारण एक से डेढ़ घंटे तक गेट बंद रहता है. इससे लोगों को ख़ासी परेशानी होती है.

इनका कहना है .
मुड़ियाखेड़ा में रेलवे ओवरब्रिज निर्माण कार्य ने फिलहाल 10 से 15 गांव के लोगों के लिए नई मुसीबत खड़ी कर दी है. निर्माण कार्य में लगे ठेकेदार द्वारा बिना कोई पूर्व सूचना दिए 2 दिन के लिए रेलवे फाटक बंद कर दिया. जिससे क्षेत्र में आवागमन पूरी तरह से बंद हो गया है और हजारों ग्रामीण अपने वाहन दूसरी ओर नहीं ले जा पा रहे हैं. जिससे बड़ी बाधा आ रही है.
शफीक खान, उपसरपंच ग्रा.पं. मुड़ियाखेड़ा.
सबसे ज्यादा परेशानी स्कूल जाने वाले बच्चों और बीमार या गर्भवती महिलाओं को हो रही है, क्योंकि स्कूल वैन और एंबुलेंस गांव तक नहीं पहुंच पा रही हैं. ग्रामीणों के वाहनों के फंसने के साथ-साथ मोटरसाइकिल चालकों को भी भारी दिक्कतों का सामना करना पड़ रहा है. लोगों को पैदल ही दूसरी ओर जाना पड़ रहा है.

बुजेश आदिवासी, मुड़ियाखेड़ा

जब कोई बीमार गर्भवती महिला को अस्पताल ले जाने के लिए रेलवे गेट खुलने का इंतजार करना भारी पड़ता है. रेलवे विभाग द्वारा लोगों को राहत देने की मंशा से भोपाल विदिशा के बीच मुड़ियाखेड़ा रेलवे क्रॉसिंग गेट पर ओवरब्रिज बनाए जाने का काम शुरू किया गया है. ताकि दर्जनों

गांव के लोगों को आवागमन की सुविधा आसानी से मिल सके. लेकिन निर्माण कर रहे ठेकेदार ने आम रास्ता भी बंद कर दिया. जिसकी वजह से प्रतिदिन छोटे और बड़े वाहन दोनों ओर फंस रहे हैं. जिससे ग्रामीणों को काफी परेशानियों का सामना करना पड़ रहा है. स्थानीय ग्रामीणों राहुल,

अंकित, भगवान सिंह और रोहित पटेल ने ओवरब्रिज का निर्माण शीघ्र पूरा करने के साथ ही डायवर्जन सड़क को बनाने की मांग रेलवे विभाग से की है.

मुड़ियाखेड़ा रेलवे फाटक को बिना सूचना के बंद करने से लगभग दस से पंद्रह गांवों के हजारों ग्रामीण परेशान होने लगे हैं. इस रास्ते से मुड़ियाखेड़ा, भरतीपुर, मादा, जोगीपुरा, बेसर, शाहपुर, कालीदात, भोई कालोनी, झुंडखोह, फूल खेड़ा, रूपनगर सहित अन्य गांवों का रास्ता बंद हो गया है. गुरुवार के दिन बच्चों को स्कूल लेने आए वाहन भी गांव तक नहीं पहुंच सके. वहीं गर्भवती महिलाओं के साथ ही किसान भी परेशान हो रहे हैं. क्योंकि रास्ता बंद होने से ना तो मोटरसाइकिल और ना ही कोई बड़ा वाहन यहां से निकल पा रहा है. ग्रामीणों को पैदल ही इस तरफ से उस तरफ जाना पड़ रहा है. ग्रामीणों ने उक्त कार्य कर रहे ठेकेदार और रेलवे विभाग पर मनमाने तरीके से काम करने के आरोप भी लगाए हैं.



विद्यार्थी अच्छी लिखावट का अभ्यास करें : एसडीएम

बेगमगंज, 29 जनवरी. किसी भी विषय को याद करने के लिए अभ्यास की नितांत आवश्यकता है. इसके साथ ही अच्छी राइटिंग में लिखना सीखे ताकि काटा-पीटी की नौबत ना आए और अच्छी राइटिंग परीक्षक को भी प्रभावित करती है. याद रखने के लिए लिखकर अभ्यास करें. उक्त बात गुरुवार को एसडीएम सौरभ मिश्रा ने सांदीपनि विद्यालय के सभागार में कक्षा 9 , 10 , 11 एवं 12 वीं के विद्यार्थियों से रूबरू होते हुए कही.

उन्होंने कहा कि यदि कोई विषय याद करने में कठिनाई हो रही है तो उसे बार-बार लिखकर याद किया जा सकता है और अच्छी राइटिंग का अभ्यास भी जरूरी है जोकि आपके व्यक्तित्व को तो प्रभावित करता है साथ ही इससे परीक्षक को पढ़ने में आसानी होती है, जो आपको अच्छे नंबर देता है. विशेषतौर पर शब्दों पर ध्यान केंद्रित करें ताकि मात्राओं में गलतियां ना हो , मात्राओं की गलतियां शब्दों की हेर फेर में सहायक होती है.

उन्होंने कक्षा 10 वीं एवं 12वीं के विद्यार्थियों को विशेषतौर से गाइड करते हुए कहाकि बोर्ड परीक्षाएं सिर पर हैं , इसलिए आज से ही मोबाइल से दूरी बना ले और नियमित रूप से केवल अपनी पढ़ाई पर ध्यान केंद्रित करें ताकि प्रावीण्य सूची में आपका भी नाम आ जाए और परिचार एवं गुरुजनों का नाम रोशन हो सके. कुछ घंटे की मशक्कत आपके भविष्य को सवार कर जीवन को सफलता की उंचाई पर स्थापित करती है. जिनके विषय अधूरे हैं और जो पढ़ाई में कमजोर है, उनकी अतिरिक्त कक्षाएं रविवार को लगाकर पढ़ाई पूरी कराई जाए. इस अवसर पर विद्यालय के प्राचार्य , शिक्षक सहित कक्षाओं के विद्यार्थियों की उपस्थिति रही .

सुनील पांडे हुए सम्मानित

गणतंत्र दिवस पर प्रभारी मंत्री और कलेक्टर ने किया सम्मान

सिलवानी, 29 जनवरी. विकास खंड के बीकलपुर संकुल केंद्र शासकीय उच्चतर माध्यमिक विद्यालय बीकलपुर के प्रभारी प्राचार्य सुनील पांडे को उनके उत्कृष्ट शैक्षणिक एवं प्रशासनिक कार्यों के लिए 26 जनवरी गणतंत्र दिवस के अवसर पर प्रभारी मंत्री एवं कलेक्टर द्वारा सम्मानित किया गया. यह सम्मान उन्हें लगातार सातवीं बार प्रदान किया गया है, जो उनके कार्यों की निरंतरता और

गुणवत्ता को दर्शाता है. पांडे द्वारा विद्यालय एवं संकुल स्तर पर वर्षभर किए गए उल्लेखनीय कार्यों में शिक्षा की गुणवत्ता में सुधार, छात्र-छात्राओं की उपस्थिति बढ़ाने के लिए निरंतर प्रयास, पर्यावरण संरक्षण को बढ़ावा देना तथा पिछले 10 वर्षों से लगातार उत्कृष्ट परीक्षा परिणाम शामिल हैं.



गेहूं से भरे ट्रक ने यात्री बस, फिर कार को मारी टक्कर
सलामतपुर. भोपाल विदिशा हाइवे 18 पर सलामतपुर थाने के वाटिका ढाबे के पास एक तेज रफ्तार गेहूं से भरे ट्रक के चालक ने एक यात्री बस में टक्कर मारते हुए विदिशा जिला पंचायत अध्यक्ष की लमजरी कार को ठोक दिया. गनीमत रही कि किसी को भी चोट नहीं आई. हादसे के बाद भोपाल विदिशा रोड पर लंबा जाम लग गया. मौके पर पहुंची सलामतपुर पुलिस ने क्षतिग्रस्त वाहनों को सड़क से हटाकर यातायात सुचारु रूप से शुरू हो पाया. पुलिस के अनुसार गुरुवार को दोपहर लगभग तीन बजे वाटिका ढाबे के पास सागर से इंदौर से गेहूं लेकर जा रहे ट्रक एमपी 15 एचए 3279 के ड्राइवर ने तेज व लापरवाही से ट्रक चलाते हुए आगे चल रही भोपाल जाने वाली यात्री बस गुप्ता ट्रेवल्स में टक्कर मारी और फिर विदिशा जिला पंचायत अध्यक्ष कैलाश रघुवंशी की लमजरी कार एमपी13 जेडयू 5339 में सामने से टक्कर मार दी. टक्कर इतनी तेज थी कि कार आगे से पूरी तरह क्षतिग्रस्त हो गई. पुलिस ने ट्रक जब्त कर चालक के विरुद्ध धारा 281 बीएनएस का मामला दर्ज कर जांच में लिया है .



स्कूली बच्चों को बताए साइबर क्राइम से बचने के तरीके
सलामतपुर. इन दिनों बढ़ते साइबर अपराधों से बचने के लिए जिले में जागरूकता अभियान कार्यक्रम चलाए जा रहे हैं. इसी कड़ी में गुरुवार को सलामतपुर पुलिस ने शासकीय हायर सेकेंडरी स्कूल में जागरूकता अभियान कार्यक्रम आयोजित किया. यह कार्यक्रम पुलिस अधीक्षक आशुतोष गुप्ता के निर्देशन एवं अतिरिक्त पुलिस अधीक्षक कमलेश कुमार के मार्गदर्शन में सलामतपुर थाना प्रभारी दिनेश सिंह रघुवंशी, और आरंभक रोहित गोस्वामी ने टीम के साथ शासकीय हायर सेकेंडरी स्कूल में एक विशेष जागरूकता कार्यक्रम आयोजित किया. कार्यक्रम के दौरान छात्र-छात्राओं को साइबर क्राइम के बढ़ते खतरे और उससे बचाव के उपायों के बारे में जानकारी दी गई. दिनेश सिंह रघुवंशी ने बताया कि साइबर क्राइम के विभिन्न रूप, जैसे ऑनलाइन धोखाधड़ी, फिशिंग, और सोशल मीडिया से संबंधित खतरे, किस तरह युवाओं को प्रभावित कर सकते हैं. उन्होंने छात्रों को सतर्क रहने, मजबूत पासवर्ड का उपयोग करने, अज्ञात लिंक पर क्लिक न करने और साइबर सुरक्षा के बुनियादी उपाय अपनाने की सलाह दी. इसके साथ ही यातायात संबंधित जानकारी भी बच्चों को उपलब्ध कराई गई.



स्कूल के वार्षिकोत्सव में बच्चों ने दी रंगारंग प्रस्तुति
देवरी (रायसेन). ग्लोबल इंटरनेशनल पब्लिक स्कूल, देवरी में शनिवार को वार्षिक उत्सव समारोह-2026 का भव्य एवं हॉलीवुडपूर्ण आयोजन किया गया. कार्यक्रम का शुभारंभ मॉ सरस्वती के चित्र पर माल्यार्पण एवं दीप प्रज्वलन के साथ हुआ. शुभारंभ वार्ड पार्षद श्रीमती अंतुबाला मनोज सोनी द्वारा किया गया. कार्यक्रम का संचालन अनिल पुरोहित ने किया. वार्षिक उत्सव में विद्यालय के छात्र-छात्राओं ने रंगारंग सांस्कृतिक प्रस्तुतियाँ दीं. नृत्य, नाटक एवं गीतों के माध्यम से बच्चों ने अपनी प्रतिभा का शानदार प्रदर्शन किया, जिसे उपस्थित अभिभावकों एवं अतिथियों ने खूब सराहा. कार्यक्रम के मुख्य अतिथि अभिज्ञान-पटेल (अध्यक्ष, शिवाजी काउंटेडेशन) रहे. वहीं विशिष्ट अतिथि के रूप में रविन्द्र सिंह रघुवंशी (अध्यक्ष नगर परिषद), सुनील लोधी (अध्यक्ष भाजपा मंडल) एवं श्रीमती अंतुबाला मनोज सोनी (पार्षद वार्ड क्रमांक 05) युवा नेता बसंत धाकड़ प्रकाश विश्वकर्मा एवं नगर के गणमान्य लोग उपस्थित रहे. विद्यालय के संचालक नर्मदाप्रसाद धाकड़ एवं रश्मि-अजय कुमार धाकड़ ने बच्चों की प्रस्तुतियों की सराहना करते हुए सभी अतिथियों, अभिभावकों एवं विद्यालय परिवार का आभार व्यक्त किया.

सियरमऊ में टेनिस बॉल क्रिकेट टूर्नामेंट का शुभारंभ

सिलवानी, 29 जनवरी. शाह स्टेडियम सियरमऊ में आयोजित टेनिस बॉल क्रिकेट टूर्नामेंट का शुभारंभ उत्साहपूर्ण माहौल में हुआ. टूर्नामेंट के उद्घाटन अवसर पर खिलाड़ियों एवं खेले प्रेमियों में विशेष उत्साह देखने को मिला.

शुभारंभ अवसर पर भाजपा मंडल महामंत्री सर्वेश खरे मुख्य रूप से उपस्थित रहे. उनके साथ विक्रम शाह, अमित शुक्ला, अनूप शाह, भूपेश दुबे, अनुज शाह, अमित, सचिन, संकेत शाह, प्रभात नामदेव, निशांत शाह,



भास्कर सोनी सहित आयोजन समिति के सदस्य एवं बड़ी संख्या में खिलाड़ी मौजूद रहे. इस अवसर पर भाजपा मंडल

महामंत्री सर्वेश खरे ने कहा कि भाजपा सरकार द्वारा ग्रामीण क्षेत्रों में खेलों को बढ़ावा देने के लिए किए जा रहे प्रयासों के

परिणामस्वरूप आज गांवों में भी बड़े नगरों की तरह खेलों के प्रति उत्साह देखने को मिल रहा है. ऐसे आयोजनों से युवाओं को अपनी प्रतिभा दिखाने का मंच मिल रहा है. आयोजन समिति द्वारा दी गई जानकारी के अनुसार टूर्नामेंट में प्रथम पुरस्कार 31,000 रुपये, द्वितीय पुरस्कार 15,000 रुपये निर्धारित किए गए हैं. अतिथियों ने खिलाड़ियों को खेल भावना के साथ प्रतियोगिता में भाग लेने के लिए प्रेरित किया तथा टूर्नामेंट के सफल आयोजन के लिए शुभकामनाएं दीं.

हिन्दू सम्मेलन भारत माता के जयकारों के साथ संपन्न



उदयपुरा, 29 जनवरी. सकल हिन्दू समाज की सहभागिता मातृशक्ति के साथ ग्राम केतुधान में विशाल हिन्दू सम्मेलन सम्पन्न, मुख्य वक्ता के रूप में संघ के प्रांत छुमंतू समाज प्रमुख लघुमन विश्वकर्मा ने ग्रामीण जनो को संबोधित किया और आग्रह किया कि कलयुग में संघ में शक्ति है.

हम सभी एक माला में गूथे रहेंगे तो मजबूत रहेंगे चाहे फिर समाज हो या फिर हमारा परिवार हमारे घर परिवार में सामूहिक भजन, भोजन, भ्रमण सभी सदस्यों को मिलकर करना चाहिए, और सुख दुख में संपूर्ण परिवार एक रहे, मतभेद ओर

मनभेद नहीं होना चाहिए बच्चों के साथ घर पर बैठे अपने कुल कुटुंब की चर्चा करें उनके विचार समझें और अपनी परम्परा, संस्कृति के बारे उनको जरूर बताएं और राष्ट्र की हमारा परिवार है, इस राष्ट्र की रक्षा करना जितनी जिम्मेवारी एक सैनिक होती है उतनी ही हमारी हम प्राकृतिक खेती को बढ़ावा दे जिससे हमारा पशुधन सुरक्षित होगा छ हिन्दू सम्मेलन मंच पर मुख्य अतिथि के रूप में कथावाचिका रागनी पाराशर ने भी समाज में एकता की बात कही एवं समस्त ग्रामीणजनों ने सम्पूर्ण कार्यक्रम को सुना और राष्ट्र के प्रति अपना कर्तव्य निभाने का वादा किया.

एसआईआर का मामला मुस्लिम त्योहार कमेटी ने एसडीएम को सौंपा ज्ञापन

फर्जी आपत्तियां रद्द कर दर्ज की जाए एफआईआर

बेगमगंज, 29 जनवरी. क्षेत्र में उस समय अफरा तफरी मच गई जब मतदाताओं के नाम सूची से काटने के लिए फर्जी आपत्तियां लगाने की जानकारी लगी, तब मुस्लिम त्योहार कमेटी अध्यक्ष हाजी शफीक अली और उलेमा ए दीन के नेतृत्व में समुदाय के लोग भारी संख्या में नारेबाजी करते हुए पुराना बस स्टैंड से एसडीएम कार्यालय पहुंचे और एसडीएम सौरभ मिश्रा को ज्ञापन सौंप कर बिना साक्ष्य के लगाई गई आपत्तियों को निरस्त कर दोषियों के विरुद्ध एफआईआर दर्ज करने अपने कर्तव्यों का सही पालन नहीं करने वाले कुछ बीएलओ के विरुद्ध वैधानिक कार्रवाई



की मांग की. ज्ञापन में बताया गया है कि प्रदेश के अन्य विधानसभा क्षेत्रों की तरह 143 सिलवानी विधानसभा के बेगमगंज क्षेत्र में भी एक साजिश के तहत असंवैधानिक तरीके से पोलिंग बूथ के बाहर के लोगों के नाम और उनके मोबाइल नंबर दर्ज

कर 98 प्रतिशत मुस्लिम समुदाय के मतदाताओं के नाम काटने की लेकर बिना साक्ष्य की आपत्तियां प्रस्तुत की गई है. एक एक व्यक्ति के नाम से एक ही हैंडराइटिंग में दर्जनों आपत्तियां रिटर्निंग आफीसर के समक्ष प्रस्तुत की गई है. जिन्हें रिटर्निंग आफीसर द्वारा बीएलओ को

मौका मुआयना कर जांच प्रतिवेदन बनाने के लिए आदेशित कर दिया गया है. जिससे पूरे क्षेत्र में अफरा तफरी का माहौल पैदा हो जाने से आक्रोश पनप रहा है. जबकि एसआईआर के समय बीएलओ द्वारा बाकायदा मैपिंग करने के बाद गणना प्रपत्र भरवाए गए थे. जिसमें मतदाता की स्वयं की जानकारी के अलावा माता पिता अथवा स्वयं मतदाता का क्र. की एसआईआर का मतदाता क्र. विधानसभा क्र. और मतदाता सूची का भाग क्र. दर्ज कराय़ा गया था. जो मतदाता 2003 का रिकार्ड प्रस्तुत नहीं कर पाए थे उनसे निर्धारित दस्तावेज भी बाद में नोटिस के जरिए प्राप्त किए गए हैं.

आपत्तियां जिन लोगों के नाम और मोबाइल नंबर लिखकर लगाई गई है. वे या तो गांव के निवासी है या फिर दूसरी विधानसभा के निवासी है जिनके मोबाइल नंबर पर सम्पर्क करने पर वे आपत्ती लगाने से अनभिगता जाहिर कर रहे है. ऐसे ही दो आपत्तिकर्ता नैनविलास निवासी दीपेश जिनका मोबाइल नंबर दर्ज करके वार्ड नंबर 5 में 6 लोगों के नाम पर आपत्ति लगाई है. दूसरे रेडवास गांव निवासी प्रेम नारायण दुबे जिनके मोबाइल नंबर कुडस करके बत क्रमांक 8 में 7 लोगों के नाम से आपत्ति लगाई गई है ने एसडीएम को आवेदन देकर बताया कि उनका नंबर गलत तरीके से चढ़ाकर आपत्ति लगाई गई है वह संबंधित मतदाताओं को जानते तक नहीं है. बिना किसी साक्ष्य के पोलिंग बूथ के बाहर के लोगों से रिटर्निंग आफीसर ने आखिर किसके दबाव में उक्त आपत्तियां ले ली यह विचारणीय प्रश्न है. मुस्लिम त्योहार कमेटी ने मांग की है नगर सहित ग्रामीण क्षेत्रों में बिना साक्ष्य की सभी आपत्तियों को बिना जांच प्रतिवेदन बनवाए ही निरस्त करें , ताकि बीएलओ भी मानसिक प्रताड़ना से बच सकें . संवैधानिक अधिकारों से अल्पसंख्यक समुदाय के मतदाताओं को वंचित करने के षड्यंत्र का पर्दाफाश किया जाकर रिटर्निंग आफीसर कक्ष के सीसीटीवी फुटेज देखकर उनके विरुद्ध एफआईआर दर्ज कराने अपने कर्तव्यों के प्रति लापरवाही करने वाले बीएलओ के विरुद्ध वैधानिक कार्रवाई करने आदि की मांग के साथ नेतावनी दी गई है कि यदि किसी भी वैध मतदाता का नाम काटा गया या फिर अवैध मतदाताओं के नाम जोड़े गए तो बीएलओ के विरुद्ध भी वैधानिक कार्रवाई करने के लिए विवश होंगे.